

Фотарэпартаж



29 чэрвеня ў касцёле святога Юды Тадэвуша Апостала адбыўся Дзень сям'і – свята, якое мае ўжо трохгадовую традыцыю ў парафіі Лучай.

Асаблівым чынам у гэты дзень вернікі моляцца за сям'і, за сужонкаў, якія сёлета адзначаюць круглую дату свайго шлюбу.

Распачалося набажэнства з адарацыі Найсвяцейшага Сакраманту. Святар прамовіў малітву за сям'і. Пасля прагучала адарацыйнае разважанне (дарэчы, гэта ўжо добрая традыцыя Лучайскіх набажэнстваў). Тэмай яго быў заклік: "Будзем жывой манстранцыяй для Цябе, Пана!" Было над чым задумацца, пачуўшы словы: "Навучы нас хадзіць з Табою, Пана! На кожным кроку быць уважлівымі, каб Цябе не пакрыўдзіць, а тады жыццё зменіцца ў Магніфікат – песню шчасця."

Чаргуючы малітвы за сям'і, разважанні са спевамі да святога Юзафа – апекуна сям'яў, вернікі адаравалі Пана Езуса ў Найсвяцейшым Сакраманце, што стала добрай падрыхтоўкай да Святой Імшы.

Наступнай часткай свята стала сапраўднае сведчанне веры, якім падзяліўся з прысутнымі спадар Віктар Даўжук, катэхэт з Камаяў, які ўжо год навучае рэлігіі і дзетак з Лучайскай парафіі. Віктар Станіслававіч прадставіў сваё духоўнае сведчанне пра сям'ю, а асабліва звярнуў увагу на ролю бацькі ў сям'і (сам з'яўляецца татам дваіх дзяцей). "Вядома, што у школе могуць даць агульныя веды, але пра душу і сумленне там

не навучаюць. Нават і на ўроках рэлігіі недастаткова такіх ведаў. Першымі і галоўнымі святарамі - заступнікамі Бога на зямлі - з'яўляюцца бацькі. Гэта яны сваім прыкладам павінны выхоўваць сваіх дзетак, памятаючы, што абяцалі Богу падчас іх хросту – "выхоўваць у веры".

Святую Імшу ў інтэнцыі сем'яў цэлебраваў ксёндз пралат Павел Кнурэк з Лынтупскай парафіі святога Андрэя Апостала. Святар добра вядомы, як вядучы рубрыкі "Разважаем над Божым словам" у дыяцэзійнай газеце "Каталіцкі веснік". У сваім казанні ксёндз Павел простымі словамі растлумачыў пра самае галоўнае у жыцці – аб любові. Аб тым, што сапраўднай крыніцай сямейных зносін з'яўляецца Бог. Засяродзіў увагу над уменнем прабачаць ў сужэнстве. Святар прыгадаў і пра апекуноў сённяшняга дня: святых Апосталаў Пятра і Паўла, пра іх духоўнае ўзрастанне, шлях да Бога. Хвалючым момантам Літургіі стаў абрад аднаўлення сужэнскай прысягі для чатырох пар юбіляраў.

На свята завіталі артысты з кампаніі "Будзьма Беларусамі", якая ўжо цесна супрацоўнічае з Лучайскай парафіяй. Многія парафіяльныя святы ладзяцца з удзелам яе сяброў. Першай выступіла бард-спявачка Таццяна Беланогая. Артыстка выканала песні "Мова", "Мама", "Май" і іншыя на словы Яўгеніі Янішчыц, Уладзіміра Някляева. Спявачка правяла з слухачамі конкурс-апытанне: "Якія якасці неабходныя, каб пабудаваць хрысціянскую сям'ю?" Прысутныя актыўна ўдзельнічалі, пералічваючы такія якасці, як: вернасць, любоў, уменне прабачаць і за гэта атрымалі памятныя прызы ад кампаніі. Міхась Скобла – паэт, які прадставіў слухачам некалькі сваіх вершаў, сярод якіх "Стайня", пра трагічны лёс беларускіх храмаў у часы ваяўнічага бязбожжа.

Спявачка Таццяна Матафонава з сынам Адасям выканалі некалькі твораў: "Авэ, Марыя", "Развітанне з Радзімай". А на заканчэнне разам з вернікамі заспявалі беларускі хрысціянскі гімн "Магутны Божа". Пасля гэтага ксёндз Мікалай падзякаваў прысутным вернікам і артыстам, і паблагаславіў іх на шчаслівую дарогу дадому. Лучайскага пробашча без перабольшвання можна назваць "фэстмайстрам". Гэта чалавек, які заўсёды носіць свята з сабою. Пераканацца ў гэтым можна амаль штомесяц, бо з такой перыядычнасцю праходзяць у парафіі канцэрты, сустрэчы са знакамітымі Беларусамі. А самае маштабнае свята парафіі – адпуст у гонар святой Ганны сёлета адбудзецца 26 ліпеня. Застаецца толькі здагадацца, чым жа здзівіць Лучай на гэты раз?! Запрашаем наведць!

Тэкст: Алена Колтан-Клімза

Фота: Аляксандр Кісялёў і Міхаіл Скобла